



FIL-QORTI TAL-MAGISTRATI TA' MALTA

MAGISTRAT DR FRANCESCO DEPASQUALE

Seduta ta' nhar il-Hamis wiehed u ghoxrin (21) ta' Gunju 2018

Rikors Numru 58/13 FDP

**Joseph Cordina
(ID 55762G)**

vs

**Alexander Attard
(ID 456067M)**

Il-Qorti:-

Rat ir-rikors promotur ippresentat fil 25 ta' Frar 2013 fejn ir-rikorrent talab lill-Qorti sabiex l-intimat jigi kkundannat li:

thallas lill-attur dik is-somma li din il-Qorti tiddetermina ai termini ta' l-Att dwar l-Istampa, bhala danni u riparazzjoni tal-malafama li huma soffra meta bhala Editur tal-gurnal In-Nazzjon, fartikolu intestat "L-Amministratur Finanzjarju tal-MLP wara l-iskandlu taz-zejt" publikat fil-harga tal-gurnal In-Nazzjon tal-Gimgha 22 ta' Frar 2013 ghamilt allegazzjonijiet foloz u malafamanti fil-konfront tal-istess attur bi skop li toffendi l-unur u l-fama tieghu u li ttelliflu jew tnaqqas r-reputazzjoni, il-gieh u l-kredibilita' tieghu, meta implikajtu fl-iskandlu taz-zejt u li kellu involviment fit-tixhim fix-xirki taz-zejt tal-Enemalta, meta din l-allegazzjoni mhijiex minnha.

Rat l-eccezzjonijiet ta' l-intimat Alexander Attard ippresentati fil-25 ta' April 2013 fejn laqa' ghal dak mitlub billi ressaq is-segweni eccezzjonijiet:

Illi l-esponenti jecepixxi l-privilegg kwalifikat a tenur tal-Art. 12A tal-Kap 248 billi l-pubblikazzjoni de quo tikkonsisti frapport ta' diskors minn persuna identifikata waqt Konferenza Stampa liema diskors kien ragonevolment gustifikabbli f'socjeta' demokratika.

Illi minghajr pregudizzju għall-premess, I-pubblikazzjoni de quo mhix libelluza billi tikkonsisti f'expressjoni ta' opinjoni bbazata fuq fatti sostanzjalment veri u għalhekk tammonta għall- "fair comment" jew "value judgement" dwar persuna pubblika, u dana huwa dritt ta' kull cittadin protett kemm mill-Kostituzzjoni ta' Malta u kemm mill-Konvenzjoni Ewropea

Rat l-affidavit tar-rikorrenti **Joseph Cordina** ippresentat fis-7 ta' Frar 2014.

Rat l-affidavit ta' **Charles Scerri** ippresentat fil 21 ta' Marzu 2014.

Semghet ix-xhieda in kontro ezami ta' Joseph Cordina moghtija fil 21 ta' Marzu 2014.

Rat l-affidavit ta' **Dr Martin Fenech** ippresentat fl 14 ta' Mejju 2014.

Semghet ix-xhieda in kontro ezami ta' Joseph Cordina moghtija fit 23 ta' Gunju 2014.

Rat id-dokument esebit mir-rikorrent fit 23 ta' Gunju 2014, ossija l-artikolu meritu tal-kawza odjerna (fol 34)

Rat illi fl-20 ta' Novembru 2014 il-partijiet qabblu illi l-provi migbura fil-kawza 59/13 fl-ismijiet '*Joseph Cordina et vs Tonio Fenech*' kellhom japplikaw għall-kawza odjerna.

Rat ix-xhieda ta' Joseph Cordina prodotta fil-kawza 59/13 moghtija fl-20 ta' Novembru 2014 kif ukoll id-dokumentazzjoni minnu ppresentati, ossija Dikjarazzjoni moghtija lill-Pulizija ta' Malta minn Carmelo sive Charles Scerri fit 30 ta' Jannar 2013 (fol 34), dokument mibghut lill Dr Manfred Galdes, Direttur tal-Financial Intelligence Analysis Unit (FIAU), datata 4 ta' Gunju 2013 b'informazzjoni rikjesta mill-istess FIAO (fol 36) u korrispondenza mibghuta mill-FIAU datata 11 ta' Lulju 2013 fejn r-rikorrenti gie mgharraf "*we would like to inform you that the FIAU has no further enquires at this stage.*" (fol 42)

Rat ix-xhieda ta' Carmel Scerri prodotta fil-kawza 59/13 fl-20 ta' Novembru 2014.

Rat ix-xhieda ta' Dr Martin Fenech prodotta fil-kawza 59/13 fl-20 ta' Novembru 2014.

Rat illi r-rikorrent ddikjara illi ma kellux aktar provi x'jippresenta.

Rat ix-xhieda ta' **Tonio Fenech** prodotta fil-kawza 59/13 moghtija fis-26 ta' Marzu 2015 u rat id-dokumentazzjoni minnu esebita li tinkludi rapport intitolat '*Powerplan Limited Investigative Audit Report*' redatt minn Joseph Azzopardi ta' FST Consulting Limited u datat 20 ta' Jannar 2011. (fol 93)

Rat illi kopja informali tal-Mandat ta' Inibizzjoni Nru 525/14 fl-ismijiet '*John's Group Limited et vs George Farrugia et*' esebita fil-kawza 59/13 u annessi fil-11 ta' Gunju 2015.

Semghet ix-xhieda ta' l-intimat **Alexander Attard** moghtija fis-16 ta' Novembru 2015 u rat id-dokumentazzjoni minnu esebita, ossija t-trascript tal-Konferenza Stampa illi nzammet fil-21 ta' Frar 2013 u li tinstab esebita fl-atti tal-kawza 59/13.

Rat ix-xhieda ulterjuri ta' Tonio Fenech moghtija fit 28 ta' Jannar 2016 u d-dokumentazzjoni minnu esebiti.

Semghet ix-xhieda ta' **Victor Camilleri** moghtija fit-28 ta' Jannar 2016 u rat id-dokumentazzjoni esebita mir-rikorrent fil-kawza 67/13 fl-ismijiet '*Joseph Cordina vs Victor Camilleri*' a fol 17 tal-process li ghalha saret referenza fix-xhieda tieghu.

Semghet ix-xhieda ta' **Dr Manfred Galdes** moghtija fit 28 ta' Jannar 2016 u rat id-dokumentazzjoni minnu esebita, ossija Implementing Procedures mahruqa mill-FIAU fl-20 ta' Mejju 2011 u esebita fl-atti tal-kawza 59/13.

Semghet ix-xhieda in kontro ezami ta' Joseph Cordina moghtija fil-11 ta' April 2016

Semghet ix-xhieda in kontro ezami ta' Carmel Scerri moghtija fis 26 ta' Mejju 2016.

Semghet il-kontro ezami ta' Tonio Fenech moghtija fl-24 ta' Novembru 2016 u fil 25 ta' Jannar 2018.

Rat illi fil 25 ta' Jannar 2018 il-partijiet ddikjaraw illi ma kellhomx aktar provi x'jippresentaw.

Semghet it-trattazzjoni ta' l-abbli difensuri tal-partijiet illi saret fis 26 ta' April 2018, wara liema trattazzjoni il-kawza giet differita ghas-sentenza.

Ikkunsidrat

Il-Qorti tibda biex tghid illi quddiema llum, ma ghandhiex biss il-kawza odjerna, izda ghandha tlett kawzi illi lkoll ghandhom l-istess fattispecie tal-kaz. Jirrizulta, di fatti, illi l-Qorti ghandha quddiemha tlett kawzi:

- Il-kawza odjerna intavolata mir-rikorrent kontra Alexander Attard in vista tal-artikolu ppubblikat fil-gazzetta In-Nazzjon tat 22 ta' Frar 2013 intitolat '*L-Amministratur Finanzjarju tal-MLP wara l-iskandlu taz-zejt*';
- Il-kawza fl-ismijiet Joseph Cordina, Carmel Scerri u Dr Martin Fenech vs Tonio Fenech, Rik Nru 59/13 li tirrigwarda Konferenza Stampa illi inghata mill-istess Tonio Fenech fil 21 ta' Frar 2013, u
- Il-kawza fl-ismijiet '*Joseph Cordina vs Victor Camilleri*', Rik Nru 67/13 li tirrigwarda publikazzjoni illi saret f'suppliment ippubblikat mal-harga tal-gazzetta Il-Mument tal-24 ta' Frar 2013.

Jirrizulta illi l-fattispecie tal-kaz, fit-tlett kawzi, huma l-istess, ossija il-kontenut tal-allegazzjonijiet illi saru minn Tonio Fenech, dak iz-zmien Ministru tal-Gvern tal-gurnata, liema allegazzjonijiet saru fil 21 ta' Frar 2013 waqt Konferenza Stampa illi saret fiz-zmien tal-kampanja ghall-Elezzjoni Generali illi saret fl-10 ta' Marzu 2013, u dana fl-isfond ta' allegazzjonijiet u proceduri kriminali illi kienu hargu u nbdew ftit gimghat qabel, ossija '*l hekk imsejjah 'Skandlu taz-Zejt*'.

Jirrizulta illi r-rikorrent, Joseph Cordina, fiz-zmien meta hargu tali allegazzjonijiet, kien l-Amministratur Finanzjarju tal-Partit Laburista kif ukoll kien Kandidat ghall-Partit Laburista gewwa Ghawdex, liema kandidatura huwa sussegwentement irtira rizultat tal-allegazzjonijiet ili kienu saru.

Ikkunsidrat

Jirrizulta illi waqt Konferenza tal-Ahbarjiet illi saret fid-Dar Centrali tal-Partit Nazzjonalista fil-21 ta' Frar 2013 u indirizzata minn Tonio Fenech, fl-eqqel tal-kampanja elettorali, l-intimat Tonio Fenech ghamel referenza ghall-istejjer illi kienu hergin dak iz-zmien in konnessjoni ma' 'l hekk imsejjah 'Skandlu taz-Zejt' u li kienu jinvolvu varji persuni, fosthom certu George Farrugia.

Jirrizulta illi, waqt l-istess Konferenza tal-Ahbarjiet, l-intimat ghamel referenza ghall rapport illi kien gie ppresentat f'proceduri illi kien hemm il-Qorti kontra l-istess George Farrugia intitolat 'Powerplan Limited Investigative Audit Report', liema rapport gie redatt fl-20 ta' Jannar 2011 minn certa Joseph Azzopardi ta' FST Consulting Limited .

Jirrizulta illi skond hut George Farrugia, illi lkoll flimkien ma' George Farrugia kienu propratarji tal-kumpannija Powerplan Limited, li kienet taqa' taht il-kappa tal-John's Garage Group of Companies, ta' liema kumpannija Powerplan l-istess George Farrugia kien Managing Director, kienu qed jallegaw illi George Farrugia kien qieghed jghaddi xoghol li suppost jinghadda minn Powerplan Limited minn go kumpannija ohra, li kienet tieghu, u li kien jisimha Aikon Limited.

Jirrizulta illi l-kumpannija Aikon Limited, illi tissemma fir-rapport fuq imsemmi, ghandha azzjonist u direttur wiehed, ossija il-kumpannija Intershore Fiduciary Services Limited, ta' liema kumpannija r-rikorrent Joseph Cordina, flimkien ma' Charles Scerri u Dr Martin Fenech huma azzjonisti.

Jirrizulta illi l-kumpannija Aikon Limited kienet qed tissemma fl-istejjer u fil-proceduri kriminali illi kienu jirrigwardaw l-allegazzjonijiet tal-hekk-imsejjah 'Skandlu taz-Xejt', liema stejjer kienu jimplikaw illi George Farrugia, illi inghata l-Proklama Presidenzjali sabiex ikun jista jixhed dwar kazijiet ta' tixhim illi fihom kien involut hu ma' terzi minghajr ma jinkrimina ruhu, kien ghamel uzu wkoll tas-socjeta Aikon Limited ghal tali tixhim fejn kien jircieci hlasijiet.

Jirrizulta illi, in vista tal-fatt illi s-socjeta Aikon Limited kienet socjeta illi fiha kien hemm involuta s-socjeta Intershore Fiduciary Services Limited, f'liema socjeta kienu hemm azzjonisti r-rikorrent, kif ukoll zewgt persuni ohra, ossija Charles Scerri u Dr Martin Fenech, Tonio Fenech sejjah Konferenza tal-Ahbarjiet fejn qal, fost affarjiet ohra "*wara gimghat li l-PL ilu jipprova jimplika poltikament minghajr success xi ministri f'dan l-iskandlu, issa johrog bic-car li wara dan l-iskandlu hemm l-Amministratur Finanzjarju tal-PL. U se nuri kif wasalna ghal din il-konkluzjoni.*" (fol 116 59/13)

Ikkunsidrat

Jirrizulta illi, sussegwenti ghall allegazzjonijiet maghmulha minn Tonio Fenech fil-Konferenza tal-Ahbarijiet, il-gazzetta in-Nazzjon kitbet artikolu fil-faccata tal-harga taghha tat-22 ta' Frar 2013 fejn jinghad, taht ritratt ta' Joseph Cordina, b'tipi kbar "**L-Amministratur Finanzjarju tal-MLP wara l-iskandlu taz-zejt**"

Jirrizulta illi l-artikolu, illi jkompli b'sottotitolu '**Telaq immedjatament minn amministratur tal-finanzi tal-MLP u ma ffaccjax il-mistoqsijiet tal-midja**', jghid imbghad is-segwenti:

L-Amministratur Finanzjarju tal-MLP, Joe Cordina, hu involut direttament fil-każ dwar ix-xiri taż-żejt mill-EneMalta. Dan sostnieh il-Ministru ghall-Finanzi, l-Ekonomija u l-Investment Tonio Fenech waqt konferenza stampa fid-Dar Centrali tal- Partit Nazzjonalista li matulha ressaq dokumenti pubblici li juru kif Cordina kien involut. Preżenti fil-konferenza stampa kien hemm ukoll il-Ministru ghall-Affarijiet Barranin, Francis Zammit Dimech, liema konferenza tmexxiet mis-Segretarju Generali tal Partit Nazzjonalista, Paul Borg Olivier.

Ftit wara din il-konferenza tal-ahbarijiet Joe Cordina ta r-rizenja minn amministratur finanzjarju tal-MLP kif ukoll ma riedx iwiegeb mistoqsijiet tal midja. Joe Cordina qal ukoll li se jkun qed jirtira l-kandidatura tieghu ghall- elezzjoni generali.

Il-gurnalisti li kienu preżenti nghataw kopja tad-dokumenti pubblici li juru l-involviment ta' Joe Cordina. Il-Ministru Tonio Fenech qal li l-Partit Nazzjonalista ghadha dawn id-dokumenti wkoll lill-Kummissarju tal-Pulizija biex jinvestiga. Il-Ministru Tonio Fenech qal li meta giet żvelata din l-istorja, issemmiet kumpanija li jisimha Aikon u li kienet qed tirčievi commissions minghand il kumpaniji taż-żejt Trafigura, li kienet qed tibghat dawn il-commissions f'kont li Aikon kellha fil-bank bl-isem ta Wachovia fi New York.

Tonio Fenech ghadha wkoll rendikont ta' kif il-kumpanija Aikon biddlet ghal aktar minn darba l-ismijiet.

Dan ghaliex fl-2002 bdiet bl-isem ta' MO Ltd biex imbaghad fl-2004 bidlet isimha ghal Petrotek Ltd f'it wara ghal Aikon Ltd. Fenech qal li s-sid tal-kumpanija Aikon hi kumpanija ohra li jisimha Intershore Fiduciary Services li kienet is-sid, id-direttur u amministratur uniku u apparti minn hekk kellha r-rappreżentanza legali tal-kumpanija Aikon.

Il-Ministru ghall-Finanzi l-Ekonomija u l-Investment qal li mill-invoices, li gew ippublikati fil-gurnali, mill-2004 sal-2011, Intershore kellha r-responsabbiltà u kienet il-beneficjarja tal-flus kollha li kienet qed tircievi Aikon minghand Trafigura. Kellha wkoll ir-responsabbiltà legali u guridika.

Hawnhekk il-Ministru qal li mir-ricerka li saret mid- dokumenti tal-MFSA, id- diretturi ta' Intershore huma Joe Cordina, li huwa wkoll l-Amministratur tal-Finanzi tal-MLP, Martin Fenech u Charles Xerri.

Tonio Fenech qal li dan kollhu jfisser li wara xhur shah min-naha tal-Mexxej Laburista Joseph Muscat li jipprova jimplika lill-Partit Nazzjonalista f'dan l-iskandlu issa jirrizulta li fic- centru ta' dan l-iskandlu taż-żejt hemm il-persuna li tmexxi l-finanzi tal-Partit Laburista.

Fil-preżentazzjoni li ghamel il-Ministru Fenech, dan wera wkoll kif Joe Cordina hu direttur f kumpaniji ohra tal-MLP, li huma MLP Holdings, Sound and Vision u Consultancy and Research Ltd.

Tonio Fenech enfasizza kif mis-sit elettroniku tal-MLP, Joe Cordina huwa deskritt bhala l-Amministratur tal-Finanzi u ghalhekk mhux xi hadd li semplicement jiffirma c-cekki jiet imma li jamministra l-finanzi u jara min fejn se jgib il-fondi u jinvesti l-flus li jkun gab ghall-partit.

Il-Ministru sahaq li Intershore kienet il-kumpanija li kienet tiehu d-decizjonijiet u din ma kinitx kumpanija li kienet taghmel xoghol segreterjali imma kellha r-rappreżentanza guridika u legali u l-unika kumpanija responsabbli.

Fenech qal li minn din l-istorja kollha issa jidher bic-car li l-persuna ewlenija involuta huwa l-Amministratur tal-Finanzi tal-MLP, Joe Cordina, li talab li jirriżenja mill-kariga fil-Labour u li jikkontesta l-elezzjoni generali.

Il-Ministru kkonkluda li mhux l-ewwel darba lil Cordina rajnieh jghaddi flus lil Muscat waqt il-gbir ta' fondi għall-MLP.

Ikkunsidrat

Jirrizulta illi Tonio Fenech, fil-Konferenza tal-Ahbarjiet illi ttellgħet fil-Kwartieri Generali tal-Partit Nazzjonalista fil 21 ta' Frar 2013, qal is-segwenti:

Il-konferenza stampa li qed naghmlu llum, u l-konkluzjonijiet tagħha huma bbażati fuq dokumenti pubbliċi li l-PN gabar b'relazżjon mal-iskandlu ta' xiri taz-zejt wara li hareg l-isem tal-kumpanija Intershore li kif se johrog minn din il-preżentazzjoni hi l-kumpanija li kienet responsabbli mill amministrazzjoni proprju tal-kumpanija Icon, il-kumpanija fic-centru ta dan l-iskandlu dwar ix-xiri u l-commissions relatati maz-zejt.

Tajjeb ngħid ukoll qabel ma nidhol fid-dettal ta' din il-preżentazzjoni, lid-dokumenti kollha relatati ma' dak li ser ngħid issa diga ntbagħtu għand il-Kummissarju tal-Pulizija, u kopja tal-istess dokumenti se jingħataw lilkom mill-PN fuq pen drive biex tkunu tistgħu jkollkom intkom ukoll, ikollkom l-evidenza relatata.

X'johrog minn dawn id-dokumenti li jien se nsemmi. Johrog b'mod car li wara l-iskandlu taz-zejt, wara l-kumpanija Icon, fil-perjodu li gara dan l-iskandlu sal-bidu tal-2011, wara dan l-iskandlu hemm l-Amministratur Finanzjarju tal-PL. Wara gimghat li l-PL ilu jipprova jimplika politikamert mingħajr success, xi ministru f'dan l-iskandlu, issa johrog bic-cara li wara dan l-iskandlu hemm l-Amministratur Finanzjarju tal-PL. U se nuri kif wasalna għal din il-konkluzjoni.

Meta l-Malta Today zvelat din l-istorja, kienet tidher f'din l-istorja, kumpanija illi kien jisimha Icon. Kumpanija li kienet qed tircievi xi forma ta kummissjoni mingħand il-kumpaniji taz-zejt. Kumpanija li għandha storja ta' bdil ta' isminijiet. Kumpanija li fl-2002 b'diet bl-isem Mo Ltd; fl-2004, Lulju, bidlet isimha għal Petrotek Ltd; f'Awwissu 2004 bidlet isimha għal Aikon Ltd. Evidenza ta' dan il-bdil ta' isem huma proprju d-dokumenti formali tal-formazzjoni ta' Aikon Ltd li juru proprju l-bdil ta' isem ta' din il-kumpanija li f'dan il-perjodu kienet l-istess kumpanija li kienet amministrata minn din il-kumpanija Intershore.

Kif johrog bic-car anke mill-invoices li gew ippreżentati anke mill-istess gurnal Malta Today, il-kumpanija Aikon Ltd kienet qed tircievi commissions mill-kumpanija taz-zejt Trafigura, gewwa kont New York, jew ahjar f'bank li kien jismu Wachovia. Dawn il-flus, kienu iddirezżjonati għal din il-kumpanija Aikon Ltd. Min kien f'dan il-perjodu l-kumpanija propju responsabbli minn Aikon Ltd? Kienet kumpanija li jisimha Intershore Fiduciary Services Ltd. Li johrog car mill-Memorandum of Articles of Association tal-formazzjoni ta' din il-kumpanija fis-17 ta' Awwissu 2004 Intershore Fiduciary Services Ltd kienet l-uniku shareholder, l-uniku direttur, kellha r-rappreżentanza guridika ta' din

il-kumpanija, u kellha r rappreżentanza legali ta' din il-kumpanija. Fi kliem semplici kienet il-factotum. Hekk nghidu bil-Malti. Kienet responsabbli mill-2004 sa Jannar tal-2011. Min huma x-shareholders u d-diretturi wara Intershore Fiduciary Services Ltd.

Il-PN, wara li ssemmiet din il-kumpanija, ghamel ir-ricerka tieghu biex naraw min kien wara din il-kumpanija li kienet qed tamministra l-kumpanija Aikon, fic-centru propriu ta' din il-kontroversja. Fic-centru ta' dan l-iskandlu marbut max-xiri taz-zejt. U jissemmew tliet persuni li huma responsabbli ghal din il-kumpanija: Charles Sceri, Dr Martin Fenech u Joe Cordina li huma x-shareholders u d-diretturi ta' din il-kumpanija.

Wiehed jistaqsi: min hu Joe Cordina? Joe Cordina huwa l-Amministratur Finanzjarju tal-PL. Kif turi l-istess website ufficjali tal-PL, li proprju tghid li preżentament huwa I-Financial Administrator of the Malta Labour Party Financial Administrator mhux xi hadd li sempliciment jiffirma c-cekkiżiet Financial Administrator huwa l-persuna li fi hdan partit politiku jamministra I-finanzi, jara minn fejn se jgib il-finanzi ghall-PL, jinvesti dawk il-flus, u jaghmel dak kollu li taghtih l-awtorita tat-titlu tieghu biex imexxi 'l quddiem il-qaghda finanzjarja tal-PL.

Mhux biss. Pero s-Sur Joe Cordina hu wkoll id-Direttur, ilu fil-fatt minn Frar tal-2011, id-direttur fil-kumpaniji kollha tal-PL. Il-kumpanija MLP Holdings Ltd, il-kumpanija Sound and Vision, u l-kumpanija Consultancy and Research Ltd. Tliet kumpaniji prinċipali tal-PL li proprju s-Sur Joe Cordina hu d-direttur fuqhom fil-kapaċita tieghu wkoll tal-Amministratur Finanzjarju tal-PL.

U ghalhekk johrog bic-car li kuntrarjament ghal dak li kien qed jiġi implikat, f dan l-iskandlu hemm proprju l-PL. Il-PL li proprju hu f dan ic-centru. Fic-centru ta' operazzjoni shiha ta' dak kollu li kien qed jigri, kien hemm is Sur Joe Cordina, I-Amministratur Finanzjarju tal-PL. Kif turi proprju din l-istampa semplici, il-kummissjonijiet li Trafigura kienet ged tghaddi lil kumpanija Aikon Ltd, li kienu qed imorru gol Bank Wachovia gewwa New York, il-kumpanija li kienet geghda tamministra, topera, taghmel dak kollu amministrattivament, hija responsabbli, u tiehu d-decizjonijiet fdak li kienu l-operazzjonijiet ta' din il-kumpanija, kienet propriu l-kumpanija Intershore Ltd.

U hawn irrid nenasizza, Intershore Limited ma kinitx biss taghmel secretarial duties. Intershore Ltd kienet is-sole shareholder. Kienet l-uniku direttur, u direttur hu dak li jerfa' r-responsabbilta kollha ta' dak li taghmel il-kumpanija quddiem il-ligi. Kellha wkoll rappreżentanza guridika u rappreżentanza legali.

Proprju fl-Intershore hemm Joe Cordina. Nerga' nenasizza huwa - Amministratur Finanzjarju tal-PL. U allura I-konkluzjoni ta' din il-konferenza tal-ahbarijiet hija wahda semplici hafna. Wara dan l-iskandlu taz-zejt, issa johrog li hemm proprju I-Amministratur Finanzjarju tal-PL. Il-PL li issa ilu minn Jannar jipprova jimplika xort'ohra, illum johrog bic-car min hemm wara din il-kumpanija. Wara din il-kumpanija hemm proprju Joe Cordina li mhux l-ewwel darba rajnih jipprezenta flus lil Joseph Muscat.

Ikkunsidrat

Jirrizulta illi l-intimat, bhala linja difensjonali qajjem zewgt eccezzjonijiet, ossija wahda illi r-rappurtagg kien kopert mill-privilegg kwalifikat pprovdut fl-illum defun Artikolu 12A tal-Kap 248, u l-ohra illi dak illi ntqal kien fair comment.

Il-Qorti ser tghaddi biex l-ewwel tikkunsidra l-ewwel linja difensjonali – ossija tal-privilegg kwalifikat:

L-Artikolu 12A ta' l-illum defunt Kap 248 intitolat Att dwar l-Istampa kien jghid li gej:

Fi proċeduri meħuda in forza ta' dan l-Att tkun difiża għall-editur jew għar-responsabbli għall-pubblikazzjoni li jipprova li l-informazzjoni publikata kienet tikkonsisti frapport preċiż ta' diskors li sar f'avveniment pubbliku importanti minn persuna identifikata u li kienet taf jew raġonevolment setgħet tkun taf jew tistenna li l-kontenut ta' dak id-diskors se jiġi publikat f'gazzetta jew f'mezz tax-xandir, u li l-pubblikazzjoni tal-istess diskors kienet raġonevolment ġustifikabbli f'soċjetà demokratika.

Applikat dak indikat fil-ligi fuq imsemmija, introdotta permezz ta' Att Nru X tas-sena 1996, u wara illi l-Qorti qrat il-Konferenza tal-Ahbarjiet mogħtija minn Tonio Fenech, kif fuq riprodotta, il-Qorti tqis illi l-artikolu meritu tal-kawza odjerna, li dwaru r-rikorrent qieghed jilmonta, huwa “*rapport preċiż ta' diskors li sar f'avveniment pubbliku importanti minn persuna identifikata u li kienet taf jew raġonevolment setgħet tkun taf jew tistenna li l-kontenut ta' dak id-diskors se jiġi publikat f'gazzetta jew f'mezz tax-xandir, u li l-pubblikazzjoni tal-istess diskors kienet raġonevolment ġustifikabbli f'soċjetà demokratika*”.

Dana qieghed jinghad, għax mill-qari tal-artikolu per se, jidher illi l-artikolist, ossija Jesmar Baldacchino, irriproduca fedelment dak illi għazel illi jghid Tonio Fenech, dak iz-zmien Ministru tal-Gvern tal-gurnata, u ma jidher minn imkien illi l-artikolist zied xi kummenti u fatti ohra illi ma kienux issemew minn Tonio Fenech waqt il-Konferenza tal-Ahbarjiet.

Għaldaqstant, jirrizulta illi d-difiża lilu permessibbli a tenur tal-Artikolu 12A tal-Kap 248 hija difiża gusta illi timmerita illi tigi milqughda a favur ta' l-intimat.

Il-Qorti, f'dan l-istadju, tagħmel referenza għal dak li qalet il-Qorti Ewropea fil-kawza **Fresos & Roire vs France**

“the press plays an important role in a democratic society, although it must not overstep certain bounds, in particular in respect of reputation and rights of others. People exercising freedom of expression including journalists undertake duties and responsibilities.”

Ikkunsidrat

Il-Qorti, stabbilit illi l-ewwel eccezzjoni ta' l-intimat timmerita illi tigi akkolta, ser tastjeni milli tiehu konjizzjoni tat-tieni eccezzjoni.

Konkluzjoni

Il-Qorti,

Wara illi rat il-provi kollha prodotta quddiemha,

Wara illi semghet it-trattazzjoni ta' l-abbli difensuri taz-zewgt partijiet

Tghaddi biex taqta u tiddeciedi l-kaz billi

Tilqa l-ewwel eccezzjoni ta' l-intimat,

Tastejni milli tiehu konjizzjoni tat-tieni eccezzjoni, u ghalhekk

Tichad it-talba attrici.

Spejjez kollha tal-proceduri odjerni ikun a kariku tar-rikorrent.

Magistrat Francesco Depasquale

Rita Sciberras
Deputat Registratur